

Veiqaravi me Vakataki Jisu



YAKAVI NI SIGA TABU

Vulica Na Vuli Ni Macawa Oqo: *Maciu 5:13,14; Filipai 2:15; Marika 12:34; Efeso 4:15; Maciu 4:23–25; Maciu 25:31–46.*

Wiligusu: “Ia ni sa raici ira na lewe vuqa, ko koya sa lomani ira ni ra sa malumalumu, ka biu wale tu mevaka na sipi sa sega na nodrai vakatawa” (*Maciu 9:36*).

Ko Jisu e daukauwaitaki ira vakalevu na tamata. E kauwaitaka vakalevu na nodra leqa kei na gagadre, mai na veika e baleti koya. Na Nona bula taucoko sa baleta na kawa tamata kei na nona veiqaravi vei ira e yavutaki tu ena loloma. E sotava na gagadre vakayago, vakasama kei na bibi ni lomadra ko ira era tiko vakavolivolti koya, ia, ena vuku ni ka koya era sa dolava kina na lomadra ki na veidina vakayalo e vakatavulica. E vakabulai ira na vukavuka, e rai na matadra na mataboko, e rogo na daligadra na didivara, sereki ira e vesuki ira tu na tevoru, vakani ira na via kana, kauwaitaki ira na vakaloloma, sa tarai na lomadra ka sa veisau na nodra bula.

E yaco oya baleta ni ra sa raica na tamata na Nona kauwaitaki ira vakaidina, era sa dolava kina na lomadra mera ciqoma na veidina vakayalo e vakatavulica vei ira. “Nai vakarau ni veiqaravi duaduaga nei Karisito e rui mana vakalevu ena nodra tarai na tamata. O Koya nai Vakabula e maliwai ira na tamata mevaka e dua e gadreva mera vinaka. E vakatakila na Nona kauwaitaki ira, ena Nona sotava na nodra gagadre, e rawata na nodra veivakabauti, Qai tukuna vei ira, ‘Muri Au mai.’— Ellen G. White, *The Ministry of Healing*, p. 143. E kila tu ko Jisu ni ko vuravura e gadreva vakalevu sara na kena matanataki na kosipeli mai na kena kacivaki. Na ivakadinadina bula ni bula va-Karisito oya na bula e sorovaki vei ira na tani, ka itukutuku kaukauwa duadua mai na vosa eda tukuna, ka ni solia na kaukauwa ena noda vakadinadina.

**Vulica na leseni ni macawa qo mo vakarau kina Siga Tabu ni Okosita 22.*

Valavala nei Jisu vei ira na Tamata

Ko Jisu, e dau vakaraica na veika era vinaka kina na tamata ena veigauna kece sara. E dau tomika mai na veika vinaka duadua mai vei ira. Ka dua na ka era dauvakalewa nai liuliu ni lotu me baleti Jisu ena Nona gauna, oya ni “veilasamaki vata kei ira nai valavala ca ka kana vata kei ira” (Luke 15:2). Era kauwai baleta ni veimaliwai voli kei ira era sega ni lotu. Na nodra rai me baleta na lotu sai koya me tawasei tani ka sega ni veisotari. Era kurabui ena Nona kaya vei ira ko Jisu, “Au sa sega ni lako mai me kacivi ira na yalododonu, ko ira ga nai valavala ca, mera veivutuni” (Maciu 9:13).

Vei ira na Vunivola, Farisi kei ira na vunivola, na lotu oya mo levei ira nai valavala ca. Na nodra nanuma e vakaoqo, “Cakava na ka ko rawa ni cakava me na kakua ni yaco mo na vakadukadukalitaki enai valavala ca.” Nai vakavuvuli nei Jisu e duidui vakalevu mai vei ira. Ko Jisu e dokoulu sobu mai ki na vuravura ivalavala ca oqo me mai vakabula, ka sega ni levea. O Koya na “rarama kei vuravura” (Joni 8:12).

Wilika na Maciu 5:13, 14. E rua nai vakaraitaki e vakayagataka ko Jisu me baleti ira era daumuri Koya, na cava oya? Na cava ko nanuma ni vakayagataka kina na veika oya? Raica na Joni 1:9, Joni 12:46, Filipai. 2:15.

Na masima e dua tiko nai yau vakaitamera vei ira na veimatanitu ena gauna makawa. Oqo e dua na ka sau levu, ka sa yaco na gauna era sa vakayagataka kina ko ira na kai Roma me sa ilavo. Na masima sai vakaraitaki ni vutuniyau. E vakayagataki talega me maroroya ka vakai-kanakanataka na kakana. Ena Nona vakayagataka tiko ko Jisu na masima me tukuni ira na Nona tamata, na ka ga e via tukuna tiko oya, ni sautu dina ni vuravura oqo, e sega ni ko ira na tamata kaukauwa ka vutuniyau duadua e vuravura. Na sautu dina e vuravura sai ira na tamata Lotu Vakarisito era na sorovaki ira ka ra sa cakava na duidui me baleta na matanitu ni Kalou. Na nodra bula daulolona kei na veiqaravi raraba sa maroroya na vinaka kei vuravura ka vakaboivinakataka na kena macawa.

Nai karua ni vakaraitaki e vakayagataka ko Jisu ena Maciu 5:14 oya na “rarama kei vuravura.” Na rarama e sega ni levea na butobuto. E serau ena butobuto. E sega ni lako tani main a butobuto. E sikabotea na butobuto, ka laki vakararamataka na butobuto. Ko ira era muri Jisu sa dodonu mera sikabotea yani na butobuto ni vuravura oqo ena nodra veiyasa ni vale, veikoro, korolalai kei na korolelevu ka vakararamataki ira enai serau ni Kalou.

Vakasamataka mada na vosa nei Jisu ena John 17:15–18, na cava nai balebale ni vosa e rua oqo – tawasei tani mai vuravura kei na levea na veika vakavuravura? E rau tautauvata se sega? Na cava nai balebale ni masu nei Jisu me baleti ira na Nona tamata ena Nona kaya mera tikoga e vuravura ia mera kakua ga ni vakavuravura?

Na Nona Qaravi ira na Tamata ko Jisu

Na Nonai naki ko Jisu oya me kauta mai na veika e vinaka mai vei ira na tamata. Se mani duatani nai vakarau ni bula e sotavi e sauma ga ena loloma. Ko Luke e kaya me baleti ira na lewe vuqa, “a ra sa kurabui ena vuku ni vosa vinaka sa lako mai gusuna” (Luke 4:22), qai tomana na kosipeli nei Joni ni “ko Jisu sa yaco kina na loloma kei na dina” (Joni 1:17). Na Nona sotavi ira na tamata e kauta tani na ririko. Na Nona vosa ni loloma e tara sara ga na loma ni tamata ka vakavuna me kauwaitaka.

Wilika na Maciu 8:5–10 kei na Marika 12:34. Na vosa ni nuinui cava e tukuna ko Jisu veirau na lewe rua oqo, Turaga ni valu ni Roma kei na Vunivola nodra na Jiu?

Na vosa e tukuna ko Jisu ki vua na turaganivalu mai Roma e rui veivakayavalati vakalevu. Vakasamataka mada se na vakaevei na tu na nona bula na turaganivalu oqo ena gauna e kaya kina ki vua ko Jisu ni sega tale ni kunea e dua na vakabauta e Isireli mevakataka na nona vakabauta. Kei na vakanananu ni vunivola ena gauna e kaya kina ki vua ko Jisu, “ko sa sega ni yawa mai na matanitu ni Kalou. E tiko vei Jisu na isolisoli me rawa ni raica na veika vinaka e tu vua e dua na tamata. E tiko tale eso na ka e laki yacova sara na veivakacautaki me dolava na yalo ki na kosipeli. Vakasaqara na vinaka e tiko vei ira na tamata era tiko vakavolivoliti iko qai vakatakila vei ira ni ko taleitaka.

Vakatauvatana na Aisea 42:3; Kolosa 4:5, 6; kei na Efeso 4:15. Na yavu bibi cava era vakatavulica veikeda na veitikina oqo me baleta na kena wasei na noda vakabauta vei ira na tani kei na noda veiwekani vata kei ira?

Ni veivakayaloqaqataki na noda vosa ka qai vakasinaiti tu ena loloma ena solia e dua na veivakabauti levu ena nodra bula na tani. Na vosa nei Aisea e vakatakila ni ko Jisu ena sega ni rawa ni “musuka na gasau ni bibivoro” se “bokoca na wa ni cina sa kubou.” Rogoca Na ka e via kaya tiko na tikina oqo, ena Nona sa rui yalololoma ko Jisu, e sa qarauna sara me na kakua ni muduka vakatawadodonu e dua se qai lotu vou ga, se, bokoca na qilaiso lailai ni vakabauta e lomana.

Na cava o na cakava ena tukutuku vakaoqo, Na dina e dina tikoga, se ra na ciqoma na tamata se sega? Na cava e cala ena mataqali vosa vakaoqo?

Na Cakacaka ni Veivakabulai nei Jisu: Wase 1

Nai vakarau ni veivakalotutaki nei Jisu e uasivita sara na veivosa e cavuqaqatiki kei na kena e katon; ia e vutuniyau ena veika bula ka veivakayavalati. Ena veisiga eda veitaratara tu kei ira na tamata ka tu vei ira na veimataqali gagadre: vakayago vakasama, loma bibi ni yalo kei na vakayalo. Ko Jisu e guta me sotava na veigagadre vaka-koya mai veikeda ena noda vakatakila na noda kauwaitaka na galili, rarawa, kei mosi ni yalo ni tamata, ena noda vakaraitaka na noda kauwaitaka na nodra bula marau, nuinui kei na nodra tatadra.

Ko Jisu e qaravi ira na tamata e tara tu na nodra bula na veileqa eso ka dredre mera walia vakataki ira me rawa ni sotava na nodra gagadre. Na gagadre beka ni kena tarovi na vakatavako, vakalailaitaki ni bibi, vakayagataki ni kakanabulabula, se loma ocaoca. De na kena gadrevi beka na kakana, vale, se na veiqaravi vakavuniwai. Na gadrevi beka ni veivakasalataki ni bera na vakawati se na matavuvale.

Na gagadre levu duadua o koya e gadreva na tamata oya na gagadre ni veiwekani vakaveivolekati sara kei na Kalou ka mera vakila nai balebale ni nodra bula ni tiko na kena yaga me tawa mudu. Na noda vakaveivinatitiki keda ki Vua na Kalou ena vuravura kavoro oqo sai koya na noda gagadre levu duadua.

Wilika nai talanoa ni tamata paralase ena Maciu 9:1–7 kei na marama turuvi dra balavu ena Marika 5:25–34. Nai vakaraitaki cava e tiko enai talanoa ruarua oqo e semata vata tiko kina ko Jisu na veivakabulai vakayago kei na gagadre ni veivinakati kei na Kalou?

E vuqa sara na ka e gadrevi mai na veivakabulai vakayago kei na bibi ni yalo ena cakacaka ni veivakabulai nei Jisu. Ko Jisu e gadrevi ira na tamata mera vakila na taucoko ni veika vakaloloma sa mai cakava nai valavala ca, ia Vua ena sega ni ka taucoko na veivakabulai vakayago ke sega na veivakabulai vakayalo. Kevaka sa vakayalati keda na loloma ni Kalou meda raica na nodra bula marau vakayago na tamata, ena vakayavalati keda vakalevu sara meda sotava talega na nodra bula vakayalo mera rawa ni bula ena kena e cecere sara, eke ka tawa mudu. E dina ga ni ko ira kece e vakabulai ira ko Jisu era yaco mera mate, ia na ka cecere duadua sai koya na nodra bula vakayalo.

Na cava ena rawa ni cakava na nodai soqosoqo lotu ena nodai tiko-tiko me sotava na gagadre ni tamata ka matanataka na noda kauwaitaki ira? Na cava sa cakava tiko na nomui soqosoqo lotu me veisautaka na nodra bula na tamata?

Na Cakacaka ni Veivakabulai nei Jisu: Wase 2

Wilika na Maciu 4:23–25 kei na Maciu 9:35. Na cava na tolu na yavu bibi e vakayavutaki tu kina na cakacaka ni veiqaravi nei Karisito? E sotava vakacava na gagadre ni tamata, kei na cava e vakayacora ki na nodra bula?

Ko Jisu e cokotavata na tolu na tabana ni veiqaravi oya na tabana ni veivakata-vulici, vunau, kei na veivakabulai. E wasea na yavu vakalomalagi me rawa kina veikeda meda bula ena bula e vakaibalebale ka tiko na kenai naki. E kaya, “Au sa lako mai me rawa na bula ia me rawa vakalevu sara” (Joni 10:10). Na Nona veiqaravi e vakatakila na loloma e vuabale. Kei na lako mai nei Jisu me rawa kina veikeda meda bula ena bula e cecere sara ena gauna oqo ka tawa mudu.

Wilika na Marika 1:32–39. E vakayagataka ko Jisu na siga taucoko me vakabulai ira kina na tauvimate ka vakasevi ira na tevoru. Ni oti na Nona masumasu ena mataka ni siga ka tarava ena gauna era sa lako yani kina e lewe vuqa mera vakabulai, e qai lako ki na dua tale na koro. Na cava e sega ni vakabulai ira kina? Rogoca na ka e tukuna ena tikina e 38 kei na 39.

Nai talanoa oqo e vakaibalebale sara vakalevu. Ni oti na Nona vakabulai ira na lewe vuqa ena siga koya, ena siga ka tarava sa biuti ira nai kumukumu levu era lako yani mera laki vakabulai. Na Nonai vakamacala oya ni naki ni Nona lako mai ki vuravura oya me vunautaka na kosipeli. Ko Jisu e sega ni dua walega vei ira na daucaaka mana. O Koya na Luve ni Kalou e lako mai ena cakacaka ni veivakabulai. E sega ni vakacegu na lomana ena nodra vakabulai vakatabakidua ga na veimate vakayago. E gadrevi ira na tamata mera ciqoma nai solisoli ni bula tawa mudu o koya ena solia. E vakamatatataka sara vakavinaka na inaki ni Nona lako mai ki vuravura ena yatuvosa oqo: “Ni sa lako mai na Luve ni Tamata me vakasaqara ka vakabula n aka sa yali” (Luke 19:10). Na veicakacaka kece ni veivakabulai e katuba me vakatakila kina na itovo ni Kalou, vakaceguya na rarawa ka solia na kalougata ni veivakarautaki ki na bula tawa mudu.

Ena rawa ni da bula ena bula e levu sara o koya e solia tiko ko Jisu kevaka eda sotava tiko na dravudravua kei na tauvimate? E solia beka ko Jisu e dua na ka e levu cake mai na veivakabulai vakayago? Na cava eda na rawa ni cakava meda liutaki ira kina na tamata ki na dina vakaivolatabu ena gauna eda qarava tiko kina na nodra bula vakayago?

Na Ka e Bibi vei Jisu

Nai tukutuku nei Jisu ki vei iratou na Nona tisaipeli ena Maciu 24 ka cokoti rau vata kina na kena na vakarusai ko Jeruisalemi vata kei tolu na vosa vakatautauvata ena Maciu 25 me baleta nai vakataotioti ni bera tiko na Nona na lesu tale mai. Na veivosa vakatautauvata oqo e tuvakataki kina nai vakarau ni bula ni tamata era waraka tiko na Nona lesu tale mai, ka rui kauwai sara kina vakalevu ko Jisu. Na vosa vakatautauvata ni yalewa e tini e vakamatatataka na bibi ni noda yadrava ka gadreva na bula e vakasinaiti tu ena Yalo tabu. Na vosa vakatautauvata ni taledi e vakaraitaka na bibi ni noda vakayagataka vakadodonu na isolisoli ni Yalo tabu e solia vei keda yadudua na Kalou. Na vosa vakatautauvata ni sipi kei na me e vakaraitaka ni lotu vakarisito dina ena dau veiqaravi ena yalo dina ena vukudra ko ira e solia mai vei keda na kalou meda qaravi ira ena veisiga.

Wilika na Maciu 25:31–46. E vakamacalataki ira vakacava na tamata Lotu Vakarisito dina ko Jisu? Evei eso na vanua ni veiqaravi e cavuti eke?

E dina ni vosa tiko na vosa vakatautauvata oqo ena kena sotavi na nodra gadre dina vakayago na tamata—e dua na tiki ni talanoa meda na kakua ni dauvakawelewetaka —ena rawa beka ni tiko kina e vuqa sara na ka? E tiko ena bula ni tamata edua na ka vuni ka gadrevi me solia na vakacegu, oya ko Jisu (Joni 6:35, Joni 4:13, 14). Eda tamata vulagi kece ka gadreva me dua na noda koro, me yacova ni da sa qai kilai keda vakataki keda, ena noda sa tu vata kei Karisito (Efeso 2:12, 13, 19). Eda luvaiwale tu vakayalo me yacova ni da sa vakasulumi ena Nona yalododonu (Vakatakila 3:18; Vakatakila. 19:7, 8).

Na Veiyalayalati Makawa sa dauvakavuqa me vakamacalataka nai tuvaki ni bula ni tamata ni tauvimate ka tawayaga (Aisea 1:5, Jeremaia 30:12–15). Na tauvimate ni valavala ca e rui ka rerevaki, ia na parofita sa qai dusia ki veikeda na kenai wali “Ni’u na vakamavotaka na nomu mavoa, ia kau na vakabulai iko, sa kaya ko Jiova” (Jeremaia 30:17). Ko Jisu nai wali ni leqa e tara tu na noda bula.

Na vosa vakatautauvata ni sipi kei na me sa vakasalataki keda meda dau sotava na veileqa vakayago eso era tu vakavolivoliti keda, ia ena vuqa sara na ka ena cakava ena noda vakadinadinataki jisu. Oqo nai talanoa kei Jisu ka a sotava na gagadre titobu ni yalo, kei na Nona veisureti ki veikeda meda veitokani vata kei Koya ena nodra qaravi ko ira era tiko volekati keda. Na bula ni nanumi keda vakaikeda ka vakawelewetaka na nodra leqa ni bula vakayago, vakasama, yavalati ni lomana kei na bula vakayalo, sa yaco kina me rawa ni ra na yali tawa mudu. Ena vosa vakatautauvata, ko ira era sorovaka vakalevu na nodra bula ki na cakacaka ni veiqaravi e vakacaucautaki ira na nodra Turaga qai soli vei ira na bula tawa mudu, ia ko ira era cakava na ka e lomadra ga ka vakawelewetaka na nodra leqa na tani era vatonaki mai Vua na nodra Turaga.

Kuri ni Vakasama: “Era lewe levu era sa sega ni vakabauta na Kalou ka ra sa sega ni nuitaka na tamata. Ia era marautaka tiko na cakacaka ni loloma kei na veivukei. Ni ra raica e dua ka sega ni tu vua na ka, ka sega ni dokadokai koya, ia e dau loloma ka dauveikauwaitaki, dau qaravi ira na tauvimate, vakani ira na via kana, vakaisulutaki ira na luvaiwale, vakacegui ira na rarawa qai dusimaki ira kece vakamalua vei Jisu Karisito, o koya tui ni loloma, —ni ra sa raica oqo, sa na tarai na lomadra. Sa na basika na yalo ni vakavinavinaka. Sa na kama na yalo ni vakabauta. Era na raica ni kauwaitaki ira tiko na Kalou, ka ra na tu vakarau mera na rogoca ni sa dolavi ki vei ira na Nona Vosa.”—Ellen G. White, *The Ministry of Healing*, p. 145.

Na cakacaka ni veiqaravi, e sega ni nanumi koya ga vakataki koya. Ko Jisu e dolava na lomadra na tamata, vorolaka na duidui qai vakarautaka na yalo me ciqoma na kosipeli. Nai soqosoqo lotu na yagoi Jisu e sotava na veileqa eso ena loloma ena veivanua kecega. E talai keda yani ko Jisu ki na veivanua eda vakaitikotiko kina meda cakava na veiqaravi duidui ena Yacana. Ena gadrevi meda qaqarauni de na qai vakadukadukalitaki keda ko vuravura (oya na ka rerevaki ena noda isoqosoqo lotu), sa na dodonu meda na vulica meda yacovi ira yani na tamata ena vanua era tu kina, mera vakayagataki ki Vua na Kalou, o Koya e viinakata me yacovi ira ena vanua era tu kina, ka kauti ira kina na vanua e dodonu mera tiko kina.

Taro ni Veiwasei:

1. Na cava sa rui kaukauwa kina na cakacaka loloma nei Karisito ena kena vorolaki na duidui, ka dolavi ira na tamata mera rogoca na dina vakayalo? Vakasamataka se na vakacava sara mada na levu ni kena mana na noda vakadinadina kevaka mera na raica na tamata naka vata vei Jisu ena noda bula?

2. Vakananuma lesu na gauna ko a tukuna kina e dua na ka ena rairai dina, dodonu, se ka e gadrevi, ia ko qai tukuna cala, ena itautau beka ni nomu vosa kei na nomu itovo. Na cava ko na rawa ni vulica mai kina mo na kakua tale kina ni cakava, mevaka, na nomu waraka me seavu na nomu cudru qai tekivu vosa, se vakaevei?

3. Vakadei vakalevu ena vakananumu ni ko ira kece era a vakabulai se vakaturi cake tale main a mate ena yaco na gauna mera na mate. Na cava ena dodonu me kaya ki vei keda ena gaunisala eda vakayacora tiko kina na vakadinadina kei na veiqaravi vei ira era tiko vakavolivoliti keda?

4. Na mataqali veiqaravi cava ena rawa ni cakava na nomui soqosoqo lotu ena vanua ko tiko kina o koya e sega ni caka tiko?

5. Ena rawa vakacava meda tauyavutaka na cakacaka vakayalo vei ira era vakasaqagara tu ena noda tabana ni veiqaravi?

